

समे – 12:25

<><><><><><>

7th Phase Campaigning

लोकसभा चुनां दे 7में ते खीरले गेड़ आस्तै प्रचार अज्ज संजा खत्म होई जाग। इस शनिवार पैहली जून गी मतदाता बीजेपी दे वरिष्ठ नेता ते प्रधानमंत्री नरेन्द्र मोदी हुंदे सनें 904 मेदवारें दे भविष्य दा फैसला करगंन। एह मतदाता 8 राज्यें ते केन्द्र शासत प्रदेश च 57 पार्लिमानी हल्के च होग। एह चुनां पंजाब ते उत्तर प्रदेश च 13-13, पच्छिम बंगाल च 9, बिहार च 8, ओडिशा च 6, हिमाचल प्रदेश च 4, झारखंड च 3 ते चंडीगढ़ च 1 सीट आस्तै होग। पंजाब च प्रचार दे खीरी ध्याड़े यानि अज्ज प्रधानमंत्री मोदी होर होशियारपुर च इक पार्टी रैली गी संबोधत करगंन। बीजेपी राष्ट्रीय प्रधान जे.पी.नड्डा होर अज्ज अमृतसर, फरीदकोट ते रूपनगर च पार्टी मेदवारें दे हक्कै च रैलिएं गी संबोधत करगंन। दूई बक्खी आम आदमी पार्टी नेता ते पंजाब दे मुखमंत्री भगवंत सिंह मान होर बक्ख-बक्ख जिलें च रोड शो करगंन। उत्तर प्रदेश च बीजेपी दे वरिष्ठ नेता ते केन्द्री मंत्री अमित शाह होरें कल 4 रैलिएं गी संबोधत कीता ते 1 रोड शो च हिस्सा लैता। दूई बक्खी समाजवादी पार्टी प्रधान अखिलेश यादव होरें दुधी च पार्टी मेदवार दे हक्कै च प्रचार कीता। कांग्रेस दी महासचिव प्रियंका गांधी होरें मंडी लोकसभा हल्के दी कुल्लु च इक रैली गी संबोधत करदे होई आखेआ जे कांग्रेस पार्टी नै बुर्जुगें लेई पेंशन शुरू करने दा जेहड़ा वायदा कीते दा ऐ सत्ता च औने पर सब्बने शा पैहले ओह उसी गै पूरा करगंन।

<><><><><><>

RO Udhampur

4 नंबर उधमपुर लोक सभा हल्के दे रिटर्निंग अफसर डॉ. राकेश मिन्हास होरें इलैक्ट्रानिक ढंगै नै भेजे गेदे डाकै राएं होए दे मतदान दे गिनतरी आले ध्याड़े इस्तेमाल बारे सिखलाई ते सोच बचार करने लेई इक बैठक सददी। आकाशवाणी दे जम्मू संवाददाता नै जानकारी दित्ती ऐ जे इंदी गिनतरी लेई 60 टीमां तैआर कीतियां गेदियां न। सिखलाई दरान मास्टर ट्रेनर सिदेश्वर भगत होरें पॉवर प्वाइंट पेशकारी राएं गिनतरी दी प्रक्रिया दी जानकारी दित्ती। वोट

दी गिनतरी 4 जून गी होनी ऐ। रिटर्निंग अफसर होरें इस मौके सब्बने एआरओएं गी निर्देश दित्ता जे ओ बेल्ले कोला पैहले गिनतरी आले केन्द्र पर पुज्जी जान।

<><><><><><>

CAA-WB

गृह मंत्रालय नै कल आखेआ ऐ जे केन्द्र सरकार नै बुधवार थमां पच्छम बंगाल, हरियाणा ते उत्ताखंड च सीएए तैहत नागरिकता देना शुरू करी दित्ता ऐ। जिनें नागरिकें इस सरबंधे च आवेदन कीते दा ऐ, उनेंगी प्रदेश दी सरबंधी बाइखेत्यार कमेटी नै नागरिकता दित्ती ऐ। बंगलादेश, पाकिस्तान ते अफगानिस्तान थमां आए दे हिंदू, सिक्ख, जैन, बौद्ध, पारसी ते ईसाई लोकें गी सीएए तैहत नागरिकता दित्ती जंदी ऐ। इसदे तैहत 31 दिसम्बर 2014 थमां पैहले भारत आए दे इनें लोकें गी नागरिकता दित्ती जा करदी ऐ। नागरिकता संशोधन नियम 2024 दी अधिसूचना जारी होने दे बाद, पैहले गेड़ 15 मई गी दिल्ली च इनें नागरिकें गी प्रणाम पत्र दित्ते गे। सीएए गी दिसम्बर 2019 च लागू कीता गेआ हा।

<><><><><><>

IT-PAN Aadhar Link

इंकम टैक्स मैहकमे नै टैक्स जमा कराने आलें गी आखेआ ऐ जे ओह 31 मई तगर अपना पैन नंबर आधार कन्नै लिंक कराई लैन। आकाशवाणी दे जम्मू संवाददाता नै जानकारी दित्ती ऐ जे इंकम टैक्स नियमें मूजब जेकर पैन नंबर आधार कन्नै लिंक नेई होए दा होग तां टीडीएस तैहत दर कोला दूना टैक्स कट्टेआ जाग। मैहकमे नै सरबंधत सब्बने घडें जिंदे च बैंक ते फौरेक्स डीलर बी शामिल न, गी इस बारे सौहगा करी दित्ता ऐ। विशेष आली लैन देन दे बारे च बी टैक्स प्राधिकरणें गी सूचत करना लाजमी ऐ तां जे जुर्माने कोला बचेआ जाई सकै। एसएफटी रिटर्न भरने च देरी कारण इक जहार रपेया हर रोज साब्वै पनैल्टी लाई जाग ते एह नियम रिटर्न नेई भरने जां झूठी जां गलत जानकारी भरने पर बी लागू होग।

<><><><><><>

IMD-Heat Wave

भारती मौसम विभाग नै आखेआ ऐ जे उत्तर-पच्छम ते मध्य भारत च जारी खरी मती गर्मी च अज्जे कोला कमी औग। आकाशवाणी कन्नै गल्लबात करदे होई विभाग महानिदेशक मृत्युजय मोहापात्रा होरें आखेआ जे उत्तर-पच्छम भारत च 2 जून तोड़ी कुतै-कुतै हल्की बरखा पौने दी मेद ऐ की जे पच्छमी हवाएं च खोदल अज्ज इस हिस्से च अपना असर दस्सग। उआं दक्खन-पच्छमी मानसून दे अज्ज केरल पुज्जी जाने दी मेद ऐ। उआं पैहले एहदे जून दी पैहली तरीक गी केरल तट तगर पुज्जने दी पेशगोई कीती गेदी ही। मोसम विभाग नै मानसून दे अज्ज गै पूर्वोत्तर राज्य तगर पुज्जने दी बी मेद दस्सी दी ऐ।

<><><><><><>

JK-Heat Wave

उत्तर भारत दे केई सारे हिस्सें आला लेखा जम्मू प्रांतै च बी गर्मी दा जबरदस्त कैहर जारी ऐ। जम्मू च बद्धोबद्ध तापमान 44.8 डिग्री सैल्सियस रिकार्ड कीता गेआ। जेहड़ा सामान्य कोला 5.7 प्वाइंट उप्पर ऐ। कटड़ा शैहर च 40, कठुआ च 46.1, सांबा च 44.7, उधमपुर च 42 ते रियासी च 41.7 डिग्री सैल्सियस तापमान कल दर्ज कीता गेआ ऐं लोकें गी सलाह जारी कीती गेदी ऐ जे ओ अपना बचाह करने ते प्रशासन आस्सेआ जारी जरूरी हिदायतें दी संजीदगी कन्नै पालमा करन। लगभग पूरे जम्मू संभाग दे मैदानी इलाकें च तापमान सामान्य कोला 5-6 डिग्री उप्पर चलै करदा ऐ।

<><><><><><>

Jammu PCAA

जबरदस्त गर्मी गी ध्यानै च जिला मैजिस्ट्रेट जम्मू सचिन कुमार वैश्य होरें दपैहरी 12 बजे कोला लेइयै 3 बजे तोड़ी जानवरें कोला कम्म लैने पर बंदश लाई दित्ती ऐ जियां जे टांगे, रेहड़े माल ढोआई पर होई कुसै कम्में लेई पशुएं दा इस्तेमाल कीता जाना। जानवरें पर जुल्म ज्यादती पर रोक सरबंधी 1960 ते 1965 आले कनून तैहत एह हुक्म जारी कीता गेआ ऐ। एह हुक्म तुरत प्रभाह कन्नै लागू होई गेदा ऐ जे एहदी खलाफवर्जी करने आले कन्नै सख्ती नै पेश आया जाग।

<><><><><><>